



HEIMSINS BESTU TÍÐINDI

Heimsins Bestu Tíðindi er ein sjálfstøðugur miðil, sum skrivar stuttar greinir í Dimmu. Vit leggja dent á tíðindi, ið lýsa burðardyggja menning og viðurskifti, ið ikki fáa nógv rásarúm í stóra miðlaheiminum. Heimurin er ikki einans fullur av trupulleikum, men rúmar eisini framgongd og loysnum. Vit á Heimsins Bestu Tíðindum halda, at tað er týðningarmikið eisini at varpa ljós á hesi tíðindi. Fleiri tíðindi kunnu lesast á leinkjuni www.verdensbedstehenheder.dk. Harafturat eru vit at finna á sosialu miðlunum.



Mari Luz Otero Pérez ger dagsins fong kláran at selja í sínum nýggja køki
Mynd: UNOPS/John Rae

Leiðin úr fátækradømi gongur ígjøgnum køkin

Í Kolumbia uppliva familjur í túsundatali í lötuni, at ein nýggjur køkur ger sítt til at betra um bæði heilsuviðurskifti og lívsgóðsku teirra

Thomas Gringer Jakobsen og Lív Reynheim

Ein virkisætlan, ið skal basa fátækradømi, er nýligani sett í verk í Kolumbia. Í hesum sambandi er stjórnin í landinum farin í holt við at umvæla bústaðir hjá umleið 50.000 fólki, ið liva undir hungursmarkinum. Útvaldu familjurnar fá millum annað fígging til ein nýggjan køk.

ST-felagsskapurin UNOPS hevur ábyrgdina av umvælingunum, og tey hava millum annað verið á gátt hjá Mari Luz Pérez og familju hennara, ið eru búsitandi í býnum Luruaco í norðara partinum av Kolumbia. Familjan er sera fátæk og arbeiðir alt samdøgríð við at fiska og síðani selja fiskin. Líttla familjufyrirtekan selur dagsins fong til fólk í grannalagnum, og vegna nýumvælda køkin, hevur sølan tikið dik á seg í seinastuni.

Mari Luz greiðir frá, í hvønn mun nýggi køkurin bæði gagnar kundunum og heilsuni hjá familjuni: “Nú tíma kundarnir betur at keypa fisk frá okkum, tí teir vita, at maturin er viðgjørdur í einum reinum og nossligum umhvørvi. Fyrr skriðu bæði kakkulakkar og mýs runt inni í køkinum, og av tí at veggirnir vóru gjørdir úr turkaðari móru, var ógvuliga støvut eisini.”

Broyting sæst beinanvegin

Familjur í túsundatali uppliva somu menning, sum Mari Luz í lötuni. Kolumbianska stjórnin leitar upp fólk, ið hava serligan tørv á einum betri bústaði. Familjan fær síðani umleið 3.000 dollarar at byggja fyrri, og harafturat fáa tey vegleiðing frá einum verkfrøðingi og einum sosialráðgeva til umvælingina. Eitt nú eru mong, ið velja at umvæla køkin, vesið, takið ella gólvið. Tá ætlanin er viðtikin, tekur umvælingin umleið fyra vikur at fremja.

Í sambandi við verkætlanini verða gomlu móruveggirnir í fátæksligu heimunum skiftir út við múrsteinar. Ístaðin fyrri ein eldstað fáa familjurnar ein gasskomfyr, ið einki skaðiligt útlát hevur, og oman fyrri køksvaskið verða flísar av steini, ið eru lættir at gera reinir. Harumframt fáa tey ein tanga, ið kann nýtast at savna reint regnvatn við. Og í eini tjóð, har næstan helmingurin av íbúgvunum livir fyrri minni enn tíggju krónur um dagin, ger ein nýggjur køkur sítt til at betra um bæði heilsuviðurskifti og lívsgóðsku.

1 BASA
FÁTÆKRADØMI



2 MAT
TIL ØLL



3 GÓÐ HEILSA
OG VÆLVERA



6 REINT VATN
OG REINFØRI



HEIMSMÁL
fyri burðardyggari menning